



ఆకలి

రామ్మూర్తి ఆ చెట్టు క్రింద అరగంట నించి నుంచున్నాడు నుంచుని నుంచుని కాళ్ళు పీకాక ఆ చెట్టు మొదటే చతికిల పడ్డాడు. ఆ పెద్ద మర్రిచెట్టు ఇచ్చే నీడ అతని ప్రాణానికి చాలా హాయిగా వుంది. ఇంట్లోకంటే ఇక్కడే హాయిగా వుందనుకున్నాడు. వీలయితే ఆ చెట్టు నీడన ఉత్తరీయం పరుచుకుని కడుపులో కాళ్ళు పెట్టుకు పడుకోవాలనుంది అతనికి. కానీ, ఎవరయినా చూస్తే? ఇదేమిటి ఇక్కడ పడుకున్నాడు? అని ఆరాలు తీస్తారని భయపడ్డాడు. లేకపోతే ఇల్లు, పెళ్ళాం పిల్లలు వగైరా మాటలు మరిచి అలా పడుండేవాడు ఆ చెట్టు నీడని...

అతనికి ఇంటి కెళ్ళాలంటే భయం.. ఇంటికెళ్ళేంచెయ్యాలి? ఇక్కడలేనిది ఇంట్లో ఏంవుంది? అతని ప్రశ్న అది?

అతను కూర్చున్న చెట్టుకి మూడు నాలుగు గజాల దూరంలో పెద్ద కాంపొండు వున్న యింటి పెరటిగోడ కనిపిస్తుంది. గోడమీదనుంచి పందిళ్ళు, రాటలు, చాందినీలు, మామిడి తోరణాలు కనిపిస్తున్నాయి. అంతకి అరగంట క్రితం వరకు బాజా భజంత్రీలు ఫెళ్ళున మ్రోగి ఆగిపోయాయి. పెళ్ళయిపోయిందన్న మాట అనుకున్నాడు రామ్మూర్తి. 'పెళ్ళి' అన్నమాట అనుకోగానే అతనికి ఇంట్లో పెళ్ళికెడిగి కూర్చున్న ఇద్ద రాడపిల్లలు. ఎదగడానికి తయారుగా వున మరో ఇద్దరాడ పిల్లలు గుర్తువచ్చారు.. ఆతనికి గుండెల్లో కలచినట్టయింది.. చప్పున ఆ ఆలోచనలు మరలించడానికి పెళ్ళివారింటినుంచి వినవస్తున్న మాటల మీదకి దృష్టి మరలించాడు. "విస్తళ్ళు తుడిచి మరీ వడ్డించండి సుమా!"... "సూర మొద్దినా! అప్పడాలు ఇచ్చావూ వేయించడానికి" .. కూరలు, పచ్చళ్ళు అన్నీ వడ్డించండి. పెళ్ళివారు వచ్చేశారు. "జారీలలోకి నెయ్యితీశారూ".. 'ఒసేయ్ జానకీ

మొగపెళ్ళివారి ఆకుల దగ్గర ఆగరోత్తులు వెలిగించండ్రా”... “ఏవండోయ్ పంతులుగారూ కాస్త చూసి వడ్డించండి...” కలగాపులగంగా ఆడ మగ మాటలు వినపడుతూంటే కుతూహలంగా వినసాగాడు రామ్మూర్తి.

పెళ్ళిపందిట్లోంచి కూరలు, పులుసులు, వాసనలు ఘుమ ఘుమ లాడుతూ ప్రహారీదాటి రామ్మూర్తి నాసికాపుటాలలోకి సోకాయి. రామ్మూర్తి నోట్లోంచి నీళ్ళూరడం మొదలు పెట్టాయి. ఆకలికి నీర్పంగా వ్రాలి సోలి పోయిన రామ్మూర్తి పేగులు ఆ వాసనకి లేచి కూర్చుని ఆవు రావురుమని ఆరవసాగాయి.

“నెయ్యి పుచ్చుకోవాలి బాబూ, ”.. ‘ఆ వంకాయ ముద్ద ఇటు రానీయండి.. మరి కాస్త పప్పు వడ్డించ మంటారా, గరిట పట్టుకొచ్చి పులుసులో ముక్కలు వేయవయ్యా’‘ఇటు బూరెలు వడ్డించనే లేదు ఇద్దర్నిటు పంపు...’

వింటున్న రామ్మూర్తికి ఆ వంకాయ ముద్దరుచి, ఆ గుమ్మడి కాయ పులుసు ఘుమ ఘుమ, బూరెలు, పులిహోర రుచులు గుర్తుకు వస్తూంటే అతని ఆకలి మరింత పెరిగింది. తింటే వంకాయముద్ద, ఆ పులుసు పెళ్ళింట్లోనే తినాలి. ఉత్తప్పుడు చస్తే ఆ రుచి రాదుగదా!...

రామ్మూర్తి మనసు ‘తాదూర కంతలేదు మెడకో డోలు’ అన్న సామెత మరచి వెళ్ళి భోజనం గురించి ఆలోచిస్తుంది. ఆ పెళ్ళివారింట్లో వెళ్ళి భోజనం చేస్తే? ఇంతమంది తింటున్నారు. అడిగితే ఓ మనిషికి విస్తరేసిపట్టెడన్నం పెట్టమంటారా?... కానీ. ఎలా అడగడం? తను ఏ ముష్టివాడో అయితే జాలి తలచైనా అందరూ తినగా మిగిలింది ఇంత పడేస్తారు.. పోనీ పిలకా, అంగోస్త్రం వగైరాలతో వుంటే ఏ బ్రాహ్మడనో గౌరవం కొద్ది అయినా విస్తరేసి పెడతారు... తన అవతారం చూస్తే బ్రాహ్మడని ఎవరూ అనుకోరు.. అలా అని ముష్టివాడిలాగా లేడు. వెళ్ళి అడిగితే, వెళ్ళవయ్యా.. వెళ్ళు, దుక్కలాగ వున్నావు ఆడుక్కోడానికి సిగ్గులేదూ’ అంటారేమో..

“అయ్యయ్యో.... కుక్క, కొట్టండి.. పెరటి తలుపులు వేయండి” పెళ్ళి పందిట్లో కేకలు.. లోపల్నించి వస్తన్న భోజన పదార్థాల సువాసనలవి ఆఘ్రాణిస్తూ తలుపు సందులోంచి దూరినట్టుంది కుక్క. ఎవరో నడ్డి విరగగొట్టారు. ‘కుయ్యో’ మంటో ఇవతలకి వచ్చిపడింది కుక్క. జాలిగా దినివైపు చూశాడు రామ్మూర్తి.

అక్కడ ఆ కుక్కే కాక మరో అరడజను కుక్కలు చెత్త డబ్బా దగ్గర ఆత్రుతగా ఎంగిలాకుల కోసం ఎదురు చూస్తూ కూర్చున్నాయి. వాటితో పోటికి

అక్కడ ఓ ఆరడజను మంది ముష్టివాళ్ళు కూర్చున్నారు.

ఆఖరికి ఓ అరగంట తర్వాత భోజనాలు ఆయినట్లున్నాయి. “గోవిందా! గోవిందా!” అంటూ కొన్ని గొంతుకలు అన్నాయి.. చేతులు కడుక్కుంటున్న చప్పుడు, తోకాడించుకుంటో చెత్తడబ్బాకి మరి కాస్త దగ్గరగా జరి గాయి. మరోపావుగంటకి గోడమీదనించి “దభ్” మని ఎంగిలి విస్తళ్ళు పడ్డాయి... ముష్టి వాళ్ళు కర్రలతో కుక్కల్ని అదిలిస్తూ పరిగెత్తి ఎవ్వరి కందినన్ని ఎంగిలాకులు వాళ్ళు జాగ్రత్త పరుచుకున్నారు. వాటిల్లోంచి అన్నం కూరలు, బూరెలు అన్నీ తీసి విడి విడిగా ఓ ఆకులో పెట్టుకుంటున్నారు.. “ఇవి మా ఆస్తి, మీకేం హక్కులేదు” అన్నట్టు గ్రుమంటూ కోపంగా చూస్తూ, నిస్సహాయంగా అరుస్తున్నాయి కుక్కలు.

రామ్మూర్తి వింతగా చూస్తున్నాడు ఆ ముష్టి వాళ్ళని.. వాళ్ళు మహదానందంగా, ఆబగా, విందుభోజనం తింటున్నంత ప్రీతిగా ఆ ఎంగిలాకులలోనివి తీసుకుని తింటున్నారు. వాళ్ళు తింటూంటే రామ్మూర్తి ఆకలి మరింత పెరిగింది.. తిండిలేక చస్తున్నా యిలాంటి పని చేయగలడా?

గోడమీదనించి విసిరిన విసురుకి విస్తర్లోంచి ఓ మిఠాయివుండ దొర్లి రామ్మూర్తి కాళ్ళదగ్గర పడింది. దానిమీద పడింది రామ్మూర్తి దృష్టి షోగ్గా, సుతారంగా చిన్నముక్కమాత్రం కొరికి వదిలిన వుండవైపు ఆశగా చూవాడు రామ్మూర్తి. అది చూస్తుంటే అది తీసుకు తినాలన్న కోరికని నిగ్రహించుకోలేక పోతున్నాడు.. ఆమట్టి దులిపేసి తింటే...? ఎంగిలయితేనేం ఆ కాస్త మేరా వదిలేస్తే సరి.. లేకపోతే ఆ పైపు దగ్గరకి తీసికెళ్ళి కాస్త కడిగేసి తింటే.. పేగులుకాస్త చల్ల బడతాయి.. “బొత్తిగా అంత హీనానికి దిగజారుతావా” అని మనసు నిలేసింది. ఎవరన్నాచూస్తే.. రామ్మూర్తి సందేహిస్తూ ఆలోచించే లోపలే ఓ కుక్క ఆవుండని చూడనే చూసింది. ఒక్క ఉరుకునవచ్చి నోట కరుచుకుని పారిపోయింది. రామ్మూర్తికి ఉక్రోశం ముంచుకువచ్చి పెద్దరాయి తీసి కుక్కని కొట్టాడు.

ఆ ముష్టివాళ్ళ తినడం ముగియగానే మరో అరడజను మంది ముష్టి వాళ్ళు క్రొత్త బ్యాచి విస్తళ్ళ కోసం వచ్చారు. అలా చూస్తూ కూర్చుంటే ఆకలికి వాళ్ళతోపాటు తనూ జతయి పోతానన్న భయంతో... వాళ్ళు తింటూంటే చూసి ఆకలి భరించలేక, అక్కడనించి కదిలాడు రామ్మూర్తి.

నాలుగడుగులు వేసేసరికి.. ఓ ముసలమ్మగారు ఎడా పెడా సంచులు మోస్తూ నడవలేక నడుస్తుంది. రామ్మూర్తిని చూసి ఆగి, కాస్త సందేహిస్తూనే “చూడు నాయనా.. కాస్త ఈ సంచులు యింటిదాకా తెచ్చి పెడతావూ.. పావలా

ఇస్తాలే.. వాడి దుంపతెగ ఆ రిక్షా చచ్చినాడు రూపాయి పావలా కావాలన్నాడు... ఎంతో దూరం లేదులే.. రెండు వీధులే” అంది.

రామ్మూర్తి గతుక్కు మన్నాడు. తను కూలి వాడిలాకనిపిస్తున్నాడా? కనిపించాడేమో! మాసినపంచె, చిరిగినషర్టు, రెండు నెలలుగా క్షవరానికి నోచ్చుకోని జుట్టు, మాసిన గడ్డం, తన అవతారం చూసి ఆవిడ అనుకుంటే ఆవిడిదా తప్పు!

“నేను కూలివాడిని కానండీ...” అన్నడు సగం చచ్చి!

“అలాగా తెలయక అడిగాను ఏమనుకోకు బాబూ” అందావిడ.

పోనీ సంచులు తీసికెడితే, ఓపావలా ఇస్తుంది.. దాంతో అరడజను అరటిపళ్ళన్నా కనుక్కుతిని ఇన్ని నీళ్ళు తాగచ్చు అనిపించింది ఓ క్షణం రామ్మూర్తి. ఛా.. ఛా.. ఎవరన్నా చూస్తే పరువేంగాను.... అనుకున్నాడు మళ్ళీ

మరో నాలుగు అడుగులు నడిచాక, రెండు రోజులుగగా తిండిలేని అతని శరీరంలో అవయావాలు ముందుకు కదలమని మొరాయిస్తుంటే తన మీద తనకే పట్టలేని కోపం వచింది. వెధవ భేషజాని పోయి ఆ పావలా కూడా పోగొట్టుకున్నడు. రోజుకి రెండు, మూడు రూపాయలు సంపాదించే కూలివాడి కంటే తనెందులో మెరుగు? వాడి కక్కరలేని పరువు, మర్యాద కోసం తనెందుకు ప్రాకులాడాలి? ఆ ముష్టివాళ్ళలా కుక్కలతో సమానంగా కలియబడి దొరికందేదో తిని బ్రతగ్గలిగే తెగువా, ధైర్యమూ లేవు. ఇటు మూటలు మోసో, తట్టలుదించో నాలుగు డబ్బలు తెచ్చుకొలేని తనలాంటి బ్రతుకులకి మోక్షంలేదు! “నీ కెందుకయ్యా, ఇంత కసి మా మీద, ఎందుకింత ద్వేషం, మా బ్రతుకులు యిలా త్రిశంకు స్వర్గంలో ఎందుకు పడేశావు” అని కసిదీరా మరోసారి ఆ దేవుణ్ణి శపించు కున్నడు మనసులో రామ్మూర్తి! కాళ్ళీడ్చుకుంటూ ఓ గమ్యం లేకుండా ఆ ఎండలో పడి రామ్మూర్తి నడుస్తున్నాడు.. ఇంటికెడితే పిల్లల ఆకలి మొహాలు చూసి, పెళ్ళాం తిట్లూ శాపనార్థాలు విని రెండూ సహించలేడు.. ఇవాళ కొట్టుకు శలవయింది... లేకపోతే ఆ కొట్లోనే పడుండేవాడిని అనుకున్నడు...

రామ్మూర్తి పూర్వశ్రమంలో ఎన్.జి.వో. ఎల్.డి. క్లర్క్ గా జాయిన్ అయి హెడ్ గుమస్తాగా రిటైరయ్యాడు... రిటైరు అవలేదు రిటైరు చేయబడ్డాడు. మరో ఏడాదికి రిటైరవుతాడనగా ఏవో కాగితాలు మాయంచేవాడని తప్పుడు లెక్కలు రాశాడని, లంచర తీసుకున్నాడని... ఏవేవో నేరారోపణలుచేసి సస్పెన్షన్ లో పెట్టబడ్డాడు. ఓ రెండేళ్ళు అర్థజీతం తీసుకుంటూ కోర్టులంట తిరిగాక నేరాలు రుజువు చేసి డిస్మిస్ చేయడమే కాక పెన్షన్ రద్దుచేస్తూ శిక్ష విధించారు.

పాపం రామ్మూర్తి వేలు లక్షలు ఏం తినలేదు. ఓ పదికి, పాతకకి మహా అయితే వందకి కక్కుర్తి పడ్డాడు. పడ్డాడంటే రామ్మూర్తి తన తప్పేం లేదంటాడు. ఎదుగు బొదుగు లేని జీతం, జీతం ఎదక్కపోయినా రోజురోజు ఎదిగిపోతున్న సంసారంతోపాటు ధరలు.. ఏం చేస్తాం అంటాడు. పై వాళ్ళెందరో తినగాలేనిది తను తినడం తప్పా అను కున్నాడు అప్పుడు కానీ, పాపం అప్పుడు ఆ తినడం యింత ముప్పు తెస్తుందని అనుకోలేదు రామ్మూర్తి. తీరా ముప్పువచ్చాక ముప్పొద్దులా కాళ్ళరిగేలా తిరిగి పెద్దల కాళ్ళు పట్టుకున్నడు. పెద్దలు కాళ్ళేకాక చేతులూ విదిలించేసుకుని “పో పో.. యింకా నయం జైలు కెళ్ళనందుకు సంతోషించు, దయతల్చి యింతటితో వదిలేశా?” మని తమ దయాత్ర హృదయాలని వెల్లడించుకున్నారు.

రామ్మూర్తి నిస్ససాయుడై కసితో అధికారులని, కోర్టులని, న్యాయమూర్తులను మనసులో మాత్రం శపించుకోగలిగాడు.. “అయ్యాలారా, వేలు, లక్షలు తినేవారిని వదిలి నాలాంటి పదులుఇరవైల వాళ్ళని మాత్రం శిక్షించడం ఏం ధర్మం!... న్యాయమూర్తులారా మీరే శెలవీయండి’ అని ఎలుగెత్తి అరవాలనుకున్నాడు కానీ ఏదీ నిరూపించలేని తనలాంటి వాడిమాట నమ్మేదెవరని నోరు మూసుకున్నడు. ఇంకా మాట్లాడితే జైల్లోకి తోస్తారేమోనని భయపడి నోరు మెదపలేదు.

అప్పటినించి పొట్టకూటికి రామ్మూర్తి పడని పాట్లు లేవు. సస్పెన్డ్ అయిన ఏభైఐదేళ్ళ రామ్మూర్తికి ఉద్యోగం దొరకడం అంటే మాటలు గాదు! ఏ ప్రయివేట్లూ చెప్పు కుందామన్నా చదువు చెప్పకుండానే ప్యాసు చేయించే నేర్పువుండే స్కూలు మేష్టర్లని కాదని రామ్మూర్తిలాంటి వాడి దగ్గర ప్రయివేట్లూ యీ రోజుల్లో ఎవరికి కావాలి?

ఆఖరికి ఆర్నెల్లు తిరిగాక, తప్పుడు లెక్కలు కరక్టుగా కనిపించేట్టు రాయగలిగిన నేర్పు వున్న రామ్మూర్తిని తప్పుడులెక్కలు కరక్టుగా కనపడేటట్టు రాయడాని ఓ బట్టల కొట్టు యజమాని అరవై రూపాయలకి కుదుర్చుకున్నడు.

రామ్మూర్తి పెద్ద కొడుకు మరో వూళ్లో గుమస్తా రక్త పిండి పంపుతన్నట్టు బాధపడ్డా తప్పక నూట ఎనభై లోంచి ఏభై యింటికి పంపుతాడు. మిగతాదాంతో పెళ్ళాం, యిద్దరు పిల్లల్ని పోషించుకోలేక, చావలేక, బ్రతకలేక బ్రతుకుతున్నాడు అతను -

తాతలనాడు కట్టించిన మూడు గదుల కొంపలో ఓ గది అద్దెకిచ్చి ఒకటి న్నర గదిలో కాలక్షేపం చేస్తున్నాడు రామ్మూర్తి. ఆ అరవై, కొడుకు పంపే ఏభై

యింటదై పాతికతో రామ్మూర్తి ఇంట్లో ఎనమండుగురికి నెలకి సగం రోజులు మాత్రం రెండుపూటలా నోట్లోకి వేళ్ళు వెడతాయి! ఆ మిగతాలో సగం రోజులు ఒక పూట మాత్రం లోపలికి వేళ్ళు వెడతాయి. ఆఖరివారం అసలు నోట్లోకి వేళ్ళు వెళ్ళవు. అమ్మదగినవి, కుదువపెట్టతగినవి అన్నీ రామ్మూర్తి నిరుద్యోగపర్వంలో వుండగానే హరించి పోయాయి, ప్రస్తుతం సిల్వర్ బొచ్చెలు, మట్టికుండలు, చింకి చాపలు, కుళ్ళు బొంతలు... ఆస్తి పంజరంలాంటి భార్య, చదువులేక పెళ్ళికాక గుండెల మీద కుంపటిలా పెళ్ళి కెదిగి కూర్చున్న పాతికేళ్ళ ఆడపిల్లలిద్దరూ మేము తయారే అంటూ ఎదిరిస్తున్న పద్నాలు గేళ్ళ పన్నెండేళ్ళ ఆడపిల్ల లిద్దరు, పదేళ్ళ కొడుకు.. యివీ రామ్మూర్తి యింట్లో కనిపించే సజీవ, నిర్జీవ వస్తువుల జాబితా.

ప్రస్తుతం రామ్మూర్తికి నెలలో ఆఖరివారం - నోట్లోకి వేళ్ళు వెళ్ళని రోజులు! నిన్న ప్రొద్దుట పెళ్ళాం ఎవరింటినించో బదులు తెచ్చిన రెండు గొట్టాల బియ్యం అందరూ కలసి ఇంత జావలా కాచుకు త్రాగడానికి సరిపోయాయి నిన్న ఉదయం త్రాగిన ఆ జావ అరిగిపోయి పాతిక గంటలే అయినా పాతిక రోజులుగా అనిపిస్తోంది రామ్మూర్తికి.

రాత్రి ఏడున్నర వరకు త్రిపాధి నక్షత్రంలా తిరిగి.. కనపడిన చోటల్లా పైపు నీళ్ళతో పొట్ట నింపుకుంటూ, చీకటిపడ్డాక.. తప్పదన్నట్టు ఇంట్లోకి అడుగు పెట్టాడు భయపడూ, భయపడ్డా.

ముందు గదిలో చాపమీద గోడవైపు తిరగి భార్య పడుకుంది మరోప్రక్క బొంతమీద వారం రోజులనించి జ్వరంతో పడున్న ఆఖరి కొడుకు పడుక్కుడు. ఎక్కడినించో చిరిగిపోయి శిథిలావస్థలోవున్న పాత పత్రికలని తెచ్చుకుని తలోక మూలా ముగ్గురు కూతుళ్ళు కూర్చుని శ్రద్ధగా, ఆసక్తిగా చదువుతున్నారు. తండ్రి రాగానే బితుకు బితుకుమంటూ చూశారు కూతుళ్ళు. ఇంట్లో శ్మశాననిశ్శబ్దం చూసి కాస్త భయపడ్డాడు రామ్మూర్తి ఒక్క క్షణం అలా నిలబడి పెళ్ళాం ఎక్కడ లేస్తుందోనని పిల్లలా అడుగులేస్తూ నూతి దగ్గర కాళ్ళు చేతులు కడుక్కుని పెరటి అరుగుమీదే కూర్చున్నాడు.

పదినిమిషాలు గడిచాక “నాన్నా.. అన్నానికిరా” అంది మూడో కూతురు వచ్చి రామ్మూర్తి వంన సు సంతోషంతో ఊగిపొయింది. గంజి నీళ్ళకే గతిలేదనుకున్నవాడికి మృష్టాన్నం దొరికితే ఆనందంలాంటిది ఆ సంతోషం, పెళ్ళాం ఎక్కడో తెచ్చి వండిందన్న మాట! “అన్నం వండారా తల్లీ!” అంటూ గబగబ వంటింట్లోకి వెళ్ళాడు రామ్మూర్తి.

విస్తర్ణో అన్నం, యింత పచ్చడో చారో వుంటుందనుకున్న రామ్మూర్తికి ఎదురుగా వంకాయ కొత్తిమీర కారం కూర, కొబ్బరిపచ్చడి, చారు అన్నీ చూచేసరికి ఇవన్నీ ఎక్కడివి అన్న ప్రశ్నే పుట్టనీయకుండా అబగా, గబగబ అన్నం తినడం మొదలు పెట్టాడు.. సగం తిన్నాక ఆత్మారాముడు కాస్త చల్లబడ్డాక...

“అమ్మ పడుకుందేం అమ్మా? అనడిగాడు మజ్జిగ పోస్తున్న కూతుర్ని నెమ్మదిగా. “మధ్యాహ్నానించి అమ్మ అలా ఏడుస్తూ పడుకుంది నాన్నా..” అంది రహస్యం చెప్పున్నట్లు కూతురు.

“ఎందు కెందుకు?” ఆందోళనగా అడిగాడు. పిల్లలు ఆకలికి ఏడిస్తే చాతకాక వాళ్ళని రెండు బాది, తనని రెండు బాదుకుని ఏడుస్తుందేమో అనుకోడానికి సుష్టుగా భోజనం వుండగా ఏడుపెందుకో రామ్మూర్తికి అర్థం కాలేదు.

“మధ్యాహ్నం పెద్దక్కని అమ్మ చీపురుతో కొట్టింది. నాన్నా.. అప్పటినించి అలా ఏడుస్తూ పడుకుంది.” గుసగుసలాడింది కూతురు.

“అక్కని కొట్టిందా? ఎందుకు? కొట్టింది?” నెమ్మదిగా అడిగాడు.

“ఏమో నాన్నా.. అక్క ఎక్కడికో వెళ్ళి డబ్బు తెచ్చింది. అందుకు... బితుకు బితుకు చూస్తూ తల్లి వింటుందని నెమ్మదిగా అంది కూతురు.

“డబ్బు తెస్తే కొట్టిందా? ఎక్కడనుంచి తెచ్చింది? ఎవరింటినుంచి?”

కూతురు మరీ తలదించుకుంది. మరి కాస్త గొంతు తగ్గించి రహస్యంగా చెపుతున్నట్టుగా “మన ఎదురింట్లో స్టూడెంటు లేడూ.. అతని గదికి వెళ్ళింది.. చాలసేపుంది...”

రామ్మూర్తి చేతుల్లో ముద్ద జారిపోయింది... తెల్లపోతూ చూశాడు సంభ్రమాశ్చర్యాదులతో “అక్కడికెళ్ళిదా!.. డబ్బు తెచ్చిందా!” తడబడ్డా అన్నాడు.

“ఊ... అక్క వెళ్ళడం అమ్మ చూడలేదు... అతని గదిలోంచి వస్తూంటే చూసింది. డబ్బీయగానే పట్టుకు చితకొట్టేసింది...”

రామ్మూర్తి కి కథ అర్థం అయింది. అతని చెయ్యి అన్నంతో వణక సాగింది, “రూ బియ్యం.. అవి ఆ డబ్బుతోనే కొన్నారా..”

“అ.. అమ్మ విసిరేసిన ఆ నోట్లు చిన్నక్క తీసి దాచింది. ఆదే బజారు కెళ్ళి సామాను తెచ్చి వంట చేసింది..”

“అమ్మ వూరుకుందా?”

ఆపిల్ల దోషిలా తలవంచుకుంది.. “అమ్మ తిట్టింది నాన్నా... తినండ్రా నిర్భాగ్యపు వెధవల్లారా.. ఆ దరిద్రపు తిండి కడుపులు పగిలేలా తింటున్నారా, సిగ్గులేకండా... దౌర్భాగ్యపు వెధవల్లారా ఆ తిండి తినకపోతే చస్తారా.. అంటూ అరిచి మమ్మల్ని తిట్టి, తల బాదుకంటూ ఏడుస్తూ పడుకుంది....”

“అక్కేది?”

“పెరట్లో ఆ ప్రక్క అరుగు మీద కూర్చుంది ఏడుస్తూ.. ఇంట్లోకి రమ్మంటే రావడంలేదు... అన్నంకూడా తినలేదు.. అదేమిటి మజ్జిగ అన్నం తినవా నాన్నా”.

“వద్దమ్మా.. కడుపు నిండిపోయింది.. చాలింక” రామ్మూర్తి విస్తరి ముందునించి లేచిపోయి చేయి కడిగేసుకన్నాడు.

పెరట్లోకి నాలుగడుగులువేసి ఆగిపోయాడు రామ్మూర్తి.. అటు వెళ్ళి కూతురి మొహం చూడాలంటే సిగ్గునిపించింది.. లోపలికెళ్ళి పెళ్ళానికి మొహంచూపలేక వీధిలోకి వెళ్ళిపోయి నిలబడ్డాడు. అతని గుండెల్లో పెద్ద బండరాయి పడేసినట్లు, గొంతులో పెద్ద మంచుముద్ద అడ్డుపడినట్లు, ఊపిరి ఆడనట్లు అనిపించసాగింది. ఏం చెయ్యాలో తోచనిస్థితి అది.

రామ్మూర్తి వీధిలో నిలబడడం చూసి పక్కంటి అవధానిగారు గుమ్మం దిగి రామ్మూర్తి దగ్గరకు వచ్చాడు. ఓసారి మూర్తిని ఎగాదిగా చూసి గొంతు సవరించుకుని “చూడు రామ్మూర్తి, .. మాట.. ” అంటూ మరి కాస్త దగ్గరకు జరిగాడు. ‘ఇదిగోచూడు, నేన నీకంటే పెద్దవాణ్ణి, నేనో మాట అంటే ఏమనుకోకు.... అది సరేగాని, నీకసలు ఇంట్లో ఏం జరుగుతుందో తెలుసుదా.. అహః తెలుస్తుందా.. అని.. తెలిసే వూరు కుంటున్నవా?.. అవ్వ... బ్రాహ్మణ పుట్టుక పుట్టిన మన ఇంటా వంటా ఇలాంటి పనులు జరగడం కని విని ఎరుగదుమా?....”

రామ్మూర్తి గుడ్డప్పగించి చూడడం మొదలు పెట్టాడు.... “ఇవాళ మద్యాహ్నం నీ పెద్ద కూతురు ఎదురింటి స్టూడెంటు గదిలోంచి వస్తూంటే యీ వీధిలో నాలుగైదిళ్ళ వాళ్ళు చూశారట.. ఇదేమిటయ్యా... పెళ్ళికాని పిల్ల..యింతకి తెగిస్తుందా.. ఇంక నీ పిల్లలకేం పెళ్ళిళ్ళవుతాయి.. ఆ మాత్రం పిల్లల్ని అదుపులో పెట్టుకోలేక యిలా వదిలేస్తారటయ్యా...నీ పరంపు ప్రతిష్ఠ గంగలో కలిపేసుకున్నావా? తిండి లేకపోతే చావాలి యిలాంటి పనులటయ్యా చేస్తరు..

కలికాలం.. నీ వెలా యింకా బుర్రెత్తుకుతిరుగతున్నావో కానీ, నేనయితే యిప్పటికి తల పగలగొట్టుకుచచ్చే వాడిని...”

రామ్మూర్తికి పొరుషం వచ్చేసింది. అసలే చికాకుగా వున్న అతనికి తన చేతకానితనాన్ని వేలెత్తి చూపుతుంటే వెర్రి ఆవేశం వచ్చేసి ఊగి పోయాడు. “అయ్యా అవధానిగరూ, తమరి నీతి వుపన్యాసాలు వినేందుకు నాకు ఓపిక లేదు. వెళ్ళండింక. నా ఖర్మానికి నన్ను వదిలిపోండి. మీకెందుకయ్యా మాయింటి గొడవ.. ఇన్ని పెద్ద కబుర్లు చెప్పే మీరు తిండిలేక మాడుతున్నా ఓపూట శేరు బియ్యమన్నా ఇచ్చారా? ఒక్క రూపాయైనా అప్పిచ్చారా.. మా కష్టం ఆర్పి, తీర్చలేని మీకు మా గొడవెందుక.. నా యిష్టం... ముష్టిత్తుతాను.. మూటలు మోస్తాను ఆ, నాకూతుర్లని బజారుల్లో పెట్టి సంపాదిస్తాను.. ఏం చేస్తే మీ కేం బాధ.. వెళ్ళండి.. పరువు ప్రతిష్ఠలు అన్నీ వున్నవాడికి, నాలాంటి వారికి కాదు... పిచ్చివాడిలా గొంతు చించుకుని అరవసాగాడు రామ్మూర్తి.

‘రామ్మూర్తి’ అవధానిగారు కలవరపడ్డా “మతిపోయిందా, ఏమిటా కేకలు.. జరిగింది చాలక.. ఇంకా నలుగురూ వినాలా..” అంటూ వారించాడు..

“ఆ.. ఆఁ ఊరు వాడ చాటుతాను.. నాయిష్టం వచ్చినట్టు చేస్తాను.. అడిగేవా డెవడో చూస్తాను..” ఊగిపోయాడు ఆవేశంతో రామ్మూర్తి.

అప్పటికే గుమ్మలో నించుని ఆడవాళ్ళు, గుమ్మాలు దిగి మగవాళ్ళు చోద్యంచూడటం ఆరంభించారు. రామ్మూర్తి చిన్నకూతురు పరిగెత్తకువచ్చి ‘నాన్నా... అమ్మ లోపలికి.. రమ్మంటూంది’ అంటూ లాక్కెళ్ళింది.

“నా యిష్టం నాయిష్టం వచ్చి నట్టు చేస్తాను... అదేమన్న వాళ్ళని పాతేస్తాను.. నావూసుకి వచ్చిన వాళ్ళమీద ఉమ్మేస్తాను...” లోపలికి వెళ్ళేవరకు అరుస్తూనే వున్నాడు.

ఇంట్లోకి రాగానే భార్యని చూసేసరికి రామ్మూర్తి నోరు దానంతటదే మూతపడింది. అమె చింతనిప్పులాంటి కళ్ళతో, విరబోసిన జుట్టుతో ఊగి పోతోంది. ఆవిడ చూపులకే శక్తివుంటే రామ్మూర్తి అక్కడికక్కడే మాడి మసి అయిపోయే వాడు. మొగుడ్ని చూసి ఆవిడ దబదబ తల మొత్తేసుకుంది. “భగవంతుడా.. ఎన్ని నోములు, ఎన్ని పూజలు చేసుకంటేనో ఇలాంటి మొగుడు, ఈ పిల్లలు, ఎంత పాపం చేసుకున్నానో... మహాప్రభో నన్నెందుకు తీసికెళ్ళవు ఇంకా.. అంటూ గొల్లన ఏడ్చింది. గోడకేసి తలబాదుకుంది. రామ్మూర్తి బిక్కచచ్చిపోయి, వెర్రివాడిలా చూస్తూ నిల్చున్నాడు. అప్పటికి గానీ తను చేసిందేమిటో తెలిసి రాలేదు. సిగ్గుపడి పోయాడు,

“అమ్మా అమ్మా” అంటూ ఇద్దరు కూతుర్లు గోడకేసి తలబాదుకుంటున్న తల్లిని వెనక్కిలాగారు. ఆవిడ భోరుమని ఏడుస్తూ మళ్ళీ ఆ చాపమీద పడింది.

రామ్మూర్తి మాడిపోయిన మోహంతోనేమ్మదిగా పెరట్లోకి వెళ్ళాడు. అక్కడ పదినిమిషాలు తచ్చాడి, ఆఖరికి కూతురు కూర్చున్న ఆరుగు దగ్గరకెళ్ళి నిలబడ్డాడు. ఏడుస్తున్న కూతురు అలికిడికి తలెత్తి చూసింది. ఆ గుడ్డి వెన్నెలలోనే కూతురి మొహం చూసి చలించిపోయాడు రామ్మూర్తి. ఆ కళ్ళు భయం, బెదురు, దీనత్వం, పాపభీతి చూసి అతని మనసు ద్రవించింది.

“అమ్మ లక్ష్మీ..” అన్నాడు కరిగిపోయి.

“నాన్నా!” అంటూ బావురుమంది లక్ష్మి. ఆశించని ఆదరణ కన్పించగానే.. తండ్రి చేతుల్లో మొహం దాచుకుని వెక్కి వెక్కి ఏడవడం మొదలు పెట్టింది.

“ఊరుకో అమ్మా.. ఊరుకో!” కంఠం, పూడుకుపోగా ఎలాగో అన్నాడు..

“నాన్నా.. నాన్న...” ఏదో చెప్పాలని ఆరాటపడ్తూ ఎలా చెప్పాలో తెలియక కొట్టుకుంటుంది లక్ష్మి.

ఆ బాధ రామ్మూర్తికి అర్థం అయింది. “ఊరుకో అమ్మా... ఏడవడు... లే.. లేచి ఇంట్లోకి పద...” తండ్రినించి యింత ఆదరణ సానుభూతి లభిస్తుందని ఎదురుచూడని కూతురు దుఃఖం మరింత పెరిగింది అంతా చెప్పుకుంటేగాని బాధ తగ్గదనిపించింది.

“నాన్నా... నేను చెయ్యాలని ఆపని చెయ్యలేదు నాన్నా....”

“సరే.. జరిగింది జరిగింది. ఇంక బాధపడి ఏంప్రయోజనం....”

“కాదు నాన్నా చెప్పనీ నన్ను.. మూడు రోజులుగా ఎవరూ భోజనం చేయ లేదు నిన్న ప్రొద్దుట త్రాగిన గుక్కెడు జావ తప్ప.. ఇవాళ అదీ లేదు.. అమ్మ కసలు ఓపికలేదు, సరిగా భోంచేసి ఎన్నాళ్ళయిందో, శోష వచ్చినట్టు లేవలేక పడుకుండిపోయింది. చెలెళ్లు పాపం అలా ఆకలికి నీర్సంగా వ్రాలిపోయారు, తమ్ముడు.. వాడికి పాపం వారనించి ఓ బత్తాయి పండో, రెండు బిస్కట్లన్నా పెట్టమని గోలపెడుతూ ఏడ్చాడు ఎవరిని అడిగినా ఓ అర్థ రూపాయన్నాయీయ లేదు. వా డేడుస్తూంటే అమ్మ ఏడుస్తూ కూర్చుంది. వాడు మొండిపట్టు పట్టి ఏదన్నా పెట్టమని ఏడుస్తూంటే అమ్మ చాతకాక వాడిని రెండుబాది, తన నెత్తి బాదుకుంది.. నేను చూడలేక పోయాను నాన్నా.. ఎవరూ అప్పీయలేదని, అఖరికి

పోనీ ఎదురింటి స్టూడెంటుని ఓ ఐదో పదో బ్రతిమాలాడి తెద్దామని వెళ్ళాను నాన్నా.. అంతే నాన్నా, నిజంగా అందుకే వెళ్ళాను.. కాని అతను డబ్బు వూరికే యియనన్నాడు... ముప్పై రూపాయలు చూపించి ఆశపట్టాడు.. ఆ డబ్బు చూస్తే నా కప్పుడేం తెలియలేదు.. ముప్పై రూపాయలతో.. ఎన్ని కొనవచ్చునన్న ఆలోచన తప్పమరోటి రాలేదు. ఓ వారం కడుపునిండా తిండివుంటుందని ఆశపడ్డాను.. ఏడుస్తున్న తమ్ముడికి పళ్ళు బిస్కెట్లు అవి కొనవచ్చని పొంగిపోయాను.. అంతే తప్పనే చేసేది తప్పన్న ఆలోచన లేదు.. చెప్పునాన్నా.. నే చేసింది తప్పా?... ఆకలికి చచ్చిపోతుంటే చూడలేక నే చేసిన పని తప్పా? అమ్మతిట్టింది.. కొట్టింది.. ఇరుగు పొరుగు నానా మాట అన్నారు.. నేనేం చెయ్యను నాన్నా...

రామ్మూర్తి నిరుత్తరు డయ్యాడు.. కూతురుతల నిమురుతూ కళ్ళంట నీళ్ళు పెట్టుకుంటూ వుండిపోయాడు.. కూతురు హృదయ విదారకంగా ఏడుస్తూ “చెప్పునాన్నా.. నీవేనా చెప్పు నాన్నా నే చేసింది తప్పుకాదని నీవైనా అను నాన్నా!” అంటూంది.

“లేదామ్మాలేదు.. నీ తప్పేంలేదు తల్లీ.. పరిస్థితులన్నీ అలా వస్తే నీవేం చేస్తావు! మన రోజులు బాగాలేవు అమ్మా.. నీ తప్పేంవుంది తల్లీ దోషమేమన్నా వుంటే అది నాది.. ఆ తర్వాత .. మనల్ని పుట్టించిన దేవుడిది.. కూతురు తల ప్రేమగా నిమురుతూ కన్నీళ్ళమధ్య అన్నాడు రామ్మూర్తి.

లక్ష్మి కళ్ళు మిల మిల లాడాయి.. “నిజంగానే చేసింది తప్పు కాదా నాన్నా..” అంది అమాయకంగా.

“తప్పుకాదని నీవైనా అను నాన్నా.. నామీద కోపంలేదని అను నాన్నా..” అంటుంది.

“లేదమ్మా.. చూడు తల్లీ.. నిన్ను ఏ క్రూరంజంతువో వెంటాడి తరుముకొస్తూ చంపాలని చూస్తూంటే నీవేం చేస్తావు! దాని బారిచుంచి తప్పించు కోడానికి ఓపికున్నంత వరకు పరిగెత్తావు.. ఏదో విధంగా తప్పించుకోడానికి ప్రయత్నిస్తావు.. ఆఖర్న ఏ ప్రయత్నమూ లాభంలేదని తెల్సినా చివరి క్షణంవరకు వంటరిగా ఎదురొడ్డి, పోరాడాలని ప్రయత్నిస్తావు గానీ,.... ఎలాగో చస్తా అని చేతులు ముడుచుకు ఆహుతి ఆవవుగదా!... అలాగే యీ ఆకలి.. వాటిని మించిన క్రూరాతి క్రూరమైనది తల్లీ!.. ఆకలిని జయించినవాడు మనిషికాడు తల్లీ ఆకలి తీర్చుకోడం కోసం మానవుడు పడ రాని పాట్లు పడ తాడు! .. దీని బారిచుంచి తప్పించుకోడానికి ఎన్ని మార్గాలు అన్వేషించాలో అన్నీ అన్వేషిస్తాడు. ఆ బాధ తీర్చు

కోడంకోసం మనిషి ఎంత హీనానికి, ఎంత నీచానికైనా దిగజారుతాడు.. మహామహాలే జయంచలేక పోయిన ఈ ఆకలిని నీవు.. నీలాంటి వారు ఎలా జయించగలరు.. నీవేం చేస్తావు.. దీని బారినించి తప్పించు కోడానికి నీకు చాతనయిన ఉపాయం వెదికావు అంతే తల్లీ.. అంతకంటే నీవు చేసిన నేరం ఏం లేదు...” రామ్మూర్తి ధృఢంగా అన్నాడు.

“నాన్నా?” అంది లక్ష్మి సంతోషంగా.

“లే అమ్మా.. ఇంక ఏడవకు.. లోపలికెళ్ళి భోజనం చెయ్యి....”

నాన్నా.. అమ్మ అన్నం తినలేదునాన్నా.. దీనంగా అంది రామ్మూర్తి గాఢంగా నిట్టూర్చాడు కూతుర్ని ఓప్పించినంత తేలిగ్గా భార్యని నమ్మించలేనని అతనికి తెలుసు! శుష్కహాసంచేసి “దాని పేగులు ఆకలితో మలమలమాడి ఏనాడో ఎండి పోయాయి... దానికి ఆకలుండదు తల్లీ .. నీవెళ్ళి తిను.. పద... అన్నాడు రామ్మూర్తి కూతుర్ని లేవదీసి ఇంట్లోకి పంపిస్తూ.

చాలాసేపుగడిచాక ఇంట్లోకి వెళ్ళి పడుకున్నాడు రామ్మూర్తి.. కూతురు చేసిన పని తప్పుకాదని చెప్పడం తప్పారైతే అన్న మీమాంసలో ఆరాత్రి రామ్మూర్తికి నిద్రపట్టలేదు.

(ఆంధ్రజ్యోతి వీక్లీ 1970-72 ప్రాంతం)

